

## قرآن اور اسیران جنگ

اسیران جنگ کے بارے میں قرآن کا جو حکم ہم نے اپنی کتاب ”میراث“ میں بیان کیا ہے، اُس کا ماخذ سورہ محمد (۴۷) کی آیت ۴ ہے۔ استاذ امام امین احسن اصلاحی کا نقطہ نظر اِس معاملے میں مختلف محسوس ہوتا ہے۔ اپنی تفسیر ”تدبر قرآن“ میں اِس کی تقریر انہوں نے جس طرح فرمائی ہے، اُس سے یہ تاثر ملتا ہے کہ متکلم کا منشا یہاں جنگی قیدیوں سے متعلق کوئی قانون بیان کرنا نہیں ہے، بلکہ مسلمانوں کو یہ بتانا ہے کہ اگر کافروں سے جنگ کی نوبت آجائے تو اُن سے مرعوب نہ ہوں، وہ بالکل بے بنیاد اور بے ثبات ہیں، لہذا اچھی طرح خوں ریزی کر کے اُن کے کس بل نکال دیں، پھر بھی بچ جائیں تو اُنہیں بھاگنے نہ دیں، بلکہ قیدی بنائیں اور اِس طرح باندھ لیں کہ اِس کے بعد اگر وہ رہائی پائیں تو مسلمانوں کے احسان مند ہو کر یا اُنہیں فدیہ دے کر ہی رہائی پائیں۔

یہ تفسیر متاثر کرتی ہے۔ سورہ میں جن لوگوں کا ذکر ہو رہا ہے، وہ رسول کے منکرین ہیں اور اتمام حجت کے بعد عذاب کے مستحق ہو چکے ہیں۔ اُن کے بارے میں اگر یہ کہا جائے کہ اُن کا اچھی طرح قلع قمع کرو، اُنہیں بھاگنے نہ دو، بلکہ مضبوط باندھو اور مرہون احسان بنائے بغیر یا فدیہ لیے بغیر رہا نہ کرو تو بادی النظر میں یہی محسوس ہوتا ہے کہ کلام ہر لحاظ سے سورہ کے مطالب کے ساتھ ہم آہنگ ہو گیا ہے۔ لیکن تدبر کا فیصلہ یہ نہیں ہے۔ اُس کی نگاہ سے دیکھا جائے تو صاف واضح ہو جاتا ہے کہ آیت کے الفاظ اِس تفسیر کو قبول نہیں کرتے۔ یہی بات کہنا مقصود ہوتی تو الفاظ غالباً یہ ہوتے کہ فَاِذَا لَقِيتُمُ الَّذِيْنَ كَفَرُوْا فَضْرِبُوْا الرِّقَابَ، ثُمَّ اِذَا اَتْخَنْتُمْ وَّهُمْ فِشْدُوْا لَآئِقًا، مَّكَرًا لِّمَا يٰۤاٰتِيْكُمْ مِنْهُنَّ لِيُخْرِجُوْكُمْ مِنْ اَرْضِكُمْ بِسُلْطٰنٍ مُّبِيْنٍ۔ مگر الفاظ یہ نہیں ہیں، بلکہ یہ ہیں کہ حَتّٰى اِذَا اَتْخَنْتُمْ وَّهُمْ فِشْدُوْا لَآئِقًا، فَضْرِبِ الرِّقَابَ، میں فعل مصدر منصوب

کی صورت میں ہے اور شُدُّوا الْوَثَاقَ، میں سادہ امر کی صورت میں جو قرینہ موجود ہو تو ترغیب، تلقین، وجوب، دعوت، یہاں تک کہ محض جواز اور اباحت کے لیے بھی آجاتا ہے۔ پھر تَمَّ کے بجائے حَتَّىٰ ہے جو غایت امر پر دلالت کرتا ہے۔ یہ تبدیلی اسی لیے ہے کہ منکلم کے پیش نظر یہاں وہ مضمون نہیں ہے جو ضَرْبَ الرِّقَابِ میں ہے۔ لہذا گردنیں مارنے کے بعد یہ قیدی پکڑنے کی تلقین نہیں ہے، جس طرح کہ استاذ امام نے سمجھا ہے، بلکہ اسی حکم کی تکمیل اور اُس سے متعلق ایک تشبیہ ہے جو ضَرْبَ الرِّقَابِ میں دیا گیا ہے۔ قیدی اُس زمانے میں من جملہ غنائم تھے۔ انہیں پکڑنے کے لیے اہل عرب کی فطری رغبت کے پیش نظر فرمایا ہے کہ یہ کام اُس وقت ہونا چاہیے، جب ان منکرین حق کو بالکل کچل دیا جائے۔ چنانچہ مدعا یہ نہیں ہے کہ پہلا کام گردنیں مارنا اور دوسرا قیدی بنانا ہے جس میں رورعایت نہیں ہونی چاہیے، بلکہ یہ ہے کہ جنگ کی نوبت آجائے تو کرنے کا ایک ہی کام ہے اور وہ ضَرْبَ الرِّقَابِ ہے، اُس کا حق ادا ہونا چاہیے۔ وہ جب آخری درجے میں ادا ہو جائے، تب قیدی پکڑے جاسکتے ہیں۔ صاحب ”تفہیم القرآن“ نے اسی بنا پر آیت کا ترجمہ اس طرح کیا ہے:

”پس جب ان کافروں سے تمہاری ٹڈ بھڑ ہو تو پہلا کام گردنیں مارنا ہے، یہاں تک کہ جب تم ان کو اچھی طرح

کچل دو، تب قیدیوں کو مضبوط باندھو“ (۱۱/۵)

اب آگے دیکھیے، فرمایا ہے: فَمَا مَّا مَنَّا بَعْدَ، وَ اِمَّا فَدَاءً۔ یہ دوسرا حکم ہے۔ چنانچہ اسلوب پھر وہی ہو گیا ہے جو ضَرْبَ الرِّقَابِ میں ہے۔ اُس کے لیے شرط کا فقرہ فَاِذَا لَقِيتُمْ الَّذِيْنَ كَفَرُوْا ہے اور اس کے لیے فاذا شد دم الوثاق، جسے اس لیے حذف کر دیا ہے کہ شُدُّوا الْوَثَاقَ کے الفاظ اُس پر دلالت کر رہے ہیں۔ پہلا حکم اُس صورت سے متعلق ہے، جب کافروں سے ٹڈ بھڑ ہو اور دوسرا اُس صورت سے، جب اس طرح کے کسی موقع پر قیدی پکڑے جائیں۔ اس کی ضرورت اس وجہ سے پیش آئی ہے کہ ضَرْبَ الرِّقَابِ میں جو ترغیب و تحریض ہے، اُس کی بنا پر لوگ قیدیوں کو قتل بھی کر سکتے تھے۔ چنانچہ ارشاد ہوا ہے کہ اُس کے بعد وہی صورتیں ہیں: فدیہ لینا ہے یا احسان کرنا ہے۔

’مَنَّا‘ کے لفظ سے بھی غلط فہمی نہیں ہونی چاہیے۔ یہ اس جملے میں کسی زائد معنی کے لیے نہیں آیا، بلکہ محض بلا معاوضہ رہا کر دینے کے مفہوم پر دلالت کے لیے آیا ہے۔ معاوضہ لینے کا حق ہو اور نہ لیا جائے تو اسے احسان ہی سے تعبیر کیا جائے گا۔ ’تحریر‘، ’تسریح‘ اور ’اطلاق‘ کے الفاظ اس کی جگہ نہیں آسکتے تھے۔ یہ اگر لائے جاتے تو ’مجانا‘ یا ’دون عوض‘ یا ’من غیر شئی‘ یا اسی مفہوم کے کسی لفظ کا اضافہ ضروری تھا۔ قرآن کے ادشناس جانتے ہیں کہ

یہ اُس کا اسلوب نہیں ہے۔ فدیے کے مقابل میں یہ موزوں ترین لفظ ہے جو بلا معاوضہ چھوڑ دینے کے مفہوم پر دلالت کر سکتا تھا، اس لیے کہ بلا معاوضہ رہائی جنگی قیدیوں کا حق نہیں ہے کہ اُسے احسان سے تعبیر کیا جائے تو اُس میں کوئی زائد معنی ماننا ضروری ہو جائے۔ وہ بجائے خود احسان ہے۔

پھر یہ بات بھی واضح رہنی چاہیے کہ 'مَنَّا' اور 'فِدَاءً'، دونوں اپنے ہی فعل کے مصدر ہیں جو 'ضَرَبَ الرِّقَابِ' کی طرح فعل کی جگہ پر آگئے ہیں۔ یہ 'اطلق' یا اس کے ہم معنی کسی فعل سے حال یا مفعول لہ واقع نہیں ہوئے اور نہ جملہ 'ثم لایکون اطلاقہم الا' کے انداز کا ہے کہ اُس کی ترجمانی ان الفاظ میں کی جاسکے کہ 'اُس کے بعد اگر یہ تمہارے ہاتھ سے چھوٹیں تو صرف دو ہی شکلوں سے چھوٹیں: یا تو تمہارے احسان کا قلابہ اپنی گردن میں لے کر یا فدیہ دے کر'۔ ان کی تالیف یہ ہے: 'فاما تمنون منَّا، و اما تفدون فداء'۔ اہل علم جانتے ہیں کہ اس جملے کے معنی یہ نہیں ہو سکتے کہ تم اُن پر احسان دھر کر انہیں رہا کرو گے، بلکہ یہی ہوں گے کہ اُن پر احسان کرو گے اور انہیں رہا کر دو گے۔ زنجیری نے اسی مفہوم کو ان یمنوا علیہم فیطلقوہم کے الفاظ میں ادا کیا ہے۔ 'الکشاف' میں ہے:

و المعنی: التخییر بعد الاسویین ان یمنوا علیہم فیطلقوہم، و بین ان یفادوہم. صورتیں ہیں: یا اُن پر احسان کیا جائے گا اور رہا کر دیا جائے گا یا رہائی کے عوض میں اُن سے فدیہ لیا جائے گا۔ (۳۲۰/۳)

آیت کا یہ تجزیہ پیش نظر ہے تو ترجمہ اس طرح ہوگا:

”پس جب ان منکرین سے تمہاری مڈبھیڑ ہو تو گردنیں مارنی ہیں، یہاں تک کہ انہیں جب اچھی طرح تہ تیغ کر لو، تب قیدی بنا کر باندھو۔ پھر جب باندھ لو تو احسان کرنا ہے یا فدیہ لینا ہے۔ (تمہارا یہی معاملہ ان کے ساتھ رہنا چاہیے) تا آنکہ جنگ اپنے ہتھیار ڈال دے۔“

یعنی مڈبھیڑ ہو تو اصل تقاضا گردنیں مارنے کا ہے۔ تمہارا پروردگار یہی چاہتا ہے کہ مقابلے پر آئیں تو زیادہ سے زیادہ تہ تیغ کیے جائیں۔ قیدی بنانے کا اقدام اُس وقت ہونا چاہیے، جب تہ تیغ کرنے کا حق ادا ہو چکا ہو، لیکن بنا لو گے تو قتل نہیں کر سکتے۔ اُس کے بعد قانون یہ ہے کہ فدیہ لیا جائے گا یا بلا معاوضہ رہا کیا جائے گا۔ ان کے اندر جنگ کا حوصلہ جب تک ختم نہیں ہو جاتا، تمہارے لیے یہی حکم ہے۔ چنانچہ آگے فرمایا ہے: 'ذَلِکَ'، تمہیں یہی کرنا ہے۔

اس روشنی میں دیکھیے تو سارا زور 'صَرْبِ الرَّقَابِ' پر ہے۔ اس کے علاوہ جو کچھ کہا گیا ہے، اس کی تاکید مزید اور قیدی بنانے کے لیے لوگوں کی مبادرت کو روکنے کے لیے کہا گیا ہے۔ اوپر کی بحث سے واضح ہے کہ 'أَمَّا مَنْ بَعْدُ، وَ أَمَّا فَدَاءٌ' کا حکم بھی اسی مضمون سے متعلق ایک برسر موقع تنبیہ کے لیے آیا ہے۔ تاہم قرآن کی بلاغت یہ ہے کہ کلام کے اصل رخ کو متاثر کیے بغیر اس نے اپنا وہ قانون بھی بیان کر دیا ہے جو اسیران جنگ کے معاملے میں ملحوظ رہنا چاہیے۔ اس کی مثالیں قرآن کے دوسرے مقامات میں بھی ہیں، جہاں اسی طریقے سے موقع پیدا ہوا ہے تو شریعت کے احکام بھی بیان ہو گئے ہیں۔

قرآن کا یہ حکم عام ہے، اس لیے کہ قیدی بنا لینے کے بعد جب رسول کے منکرین سے احسان یا فدیے کے سوا کوئی معاملہ نہیں کیا جاسکتا تو دوسروں سے بدرجہ اولیٰ نہیں کیا جاسکتا۔ لیکن اس کے معنی کیا یہ ہیں کہ اس حکم میں کوئی استثنا نہیں ہو سکتا؟ علم و عقل کے مسلمات جن مستثنیات کا تقاضا کرتے ہیں، وہ ہر قانون، ہر قاعدے اور ہر حکم میں اس کی ابتدا ہی سے مضمر ہوتے ہیں۔ زبان و بیان کے احوالیب سے واقف کوئی شخص ان کا انکار نہیں کر سکتا۔ زمانہ رسالت میں اللہ و رسول کے ایسے معاندین بھی تھے جو دشمنی میں حد بڑھے ہوئے تھے اور مسلمانوں کو اذیت پہنچانے میں کوئی کسر اٹھا نہیں رکھتے تھے۔ پھر جنگی قیدیوں میں سنگین جرائم کے مرتکبین بھی ہوتے تھے۔ یہ سب یقیناً مستثنیٰ ہوں گے۔ لہذا اس طرح کے مجرموں کا جرم متعین ہو جائے اور اس کی پاداش میں ان کو قتل کیا جائے یا اس زمانے کی روایت کے مطابق غلام بنا کر فروخت کر دیا جائے، اس سے قیدیوں کے بارے میں اس عام قانون پر کوئی اثر نہیں پڑے گا۔

رہی یہ بات کہ روایات کیا کہتی ہیں، تو ان کی حقیقت کو سمجھنے کے لیے تنہا سیدہ جویریہ کا واقعہ کافی ہے۔ وہ کوئی عام خاتون نہیں ہیں۔ انھیں رسول اللہ صلی اللہ علیہ وسلم کی ازواج مطہرات میں شامل ہونے کا شرف حاصل ہوا ہے۔ ان کا واقعہ اس لحاظ سے بھی غیر معمولی اہمیت کا حامل ہے کہ ان کی رہائی کے طفیل کم و بیش سو خاندانوں کے قیدی رہا ہوئے۔ لیکن روایتوں کا حال کیا ہے؟ ملاحظہ فرمائیے:

ایک روایت یہ بتاتی ہے کہ انھیں لونڈی بنا کر ثابت بن قیس کے حوالے کر دیا گیا تھا۔ ثابت رضی اللہ عنہ سے انھوں نے درخواست کی کہ مکاتبت کر لیں۔ وہ راضی ہو گئے تو رسول اللہ صلی اللہ علیہ وسلم کی خدمت میں حاضر ہوئیں کہ مکاتبت کی رقم ادا کرنے کے لیے ان کی مدد کی جائے۔ حضور نے فرمایا: اگر اس سے بہتر معاملہ کیا جائے تو قبول کرو گی؟ انھوں نے پوچھا: وہ کیا ہو سکتا ہے؟ فرمایا: میں تمھاری طرف سے مکاتبت کی رقم ادا کر کے تم سے نکاح کر

لیتا ہوں۔

دوسری یہ بتاتی ہے کہ اس سے پہلے ہی اُن کے والد پہنچ گئے اور رسول اللہ صلی اللہ علیہ وسلم سے کہا: میری بیٹی کنیز نہیں بن سکتی۔ میری شان اس سے بالاتر ہے۔ آپ اُسے رہا کر دیں۔ آپ نے فرمایا: کیا یہ بہتر نہیں کہ خود بیٹی سے پوچھ لیا جائے؟ والد نے پوچھا تو اُنھوں نے کہا: میں حضور کی خدمت میں رہنا پسند کروں گی۔ تیسری یہ بتاتی ہے کہ ان میں سے کوئی بات بھی نہیں ہوئی۔ وہ قیدی تھیں، اُن کے والد آئے، زرفدیہ ادا کیا اور اُنھیں آزاد کرالیا۔ اس کے بعد اُنھیں رسول اللہ صلی اللہ علیہ وسلم کے نکاح میں دے دیا۔ یہی معاملہ اُن کے ساتھ دوسرے قیدیوں کی رہائی کا ہے۔ ایک روایت سے معلوم ہوتا ہے کہ لوگوں نے اُنھیں رسول اللہ صلی اللہ علیہ وسلم کے رشتے دار ہو جانے کی وجہ سے رہا کیا اور دوسری سے معلوم ہوتا ہے کہ وہ حضور ہی کے پاس تھے۔ آپ نے اُنھیں سیدہ کا مہر قرار دے کر آزاد کر دیا۔

یہ مشتمل نمونہ ازخروارے ہے۔ اس سے اندازہ کر سکتے ہیں کہ تاریخی واقعات کے سمجھنے میں ان روایتوں پر کہاں تک اعتماد کیا جاسکتا ہے۔ جن لوگوں نے دقت نظر کے ساتھ ان کا مطالعہ کیا ہے، وہ جانتے ہیں کہ راویوں کا فہم، اُن کا ذہنی اور سماجی پس منظر اور اُن کے دانشور یا نادانانہ تصورات بات کو کیا سے کیا بنا دیتے ہیں۔ دین کے طالب علموں کے لیے ہمارا مشورہ یہ ہے کہ روایتوں سے قرآن کو سمجھنے کے بجائے اُنھیں خود روایتوں کو قرآن کی روشنی میں سمجھنے کی کوشش کرنی چاہیے۔